

महाराष्ट्र दुकाने व आस्थापना  
(नोकरीचे व सेवाशर्तीचे विनियमन)  
अधिनियम, २०१७ या अधिनियमाची  
प्रभावी अंमलबजावणीबाबत.

महाराष्ट्र शासन  
उद्योग, उर्जा, कामगार व खनिकर्म विभाग,  
शासन परिपत्रक क्रमांक: मदुवआ-१२२५/प्र.क्र.१५९/कामगार-१०,  
मादाम कामा मार्ग, हुतात्मा राजगुरु चौक,  
मंत्रालय, मुंबई - ४०० ०३२  
तारीख: १ ऑक्टोबर, २०२५

### शासन परिपत्रक -

महाराष्ट्र दुकाने व आस्थापना (नोकरीचे व सेवाशर्तीचे विनियमन) अधिनियम, २०१७ हा अधिनियम सर्व दुकाने, निवासी हॉटेल, उपाहारगृहे, खाद्यगृहे, थिएटरे, सार्वजनिक मनोरंजनाच्या किंवा करमणुकीच्या इतर जागा व इतर आस्थापना यांतील नोकरीच्या शर्तीचे आणि त्यात नोकरीवर ठेवलेल्या कर्मचाऱ्यांच्या इतर सेवाशर्तीचे विनियमन करण्यासाठी आणि त्यांच्याशी संबंधित किंवा तदनुषंगिक बाबींकरिता तरतूद करण्यासाठी महाराष्ट्रामध्ये लागू करण्यात आला आहे.

महाराष्ट्र दुकाने व आस्थापना (नोकरीचे व सेवाशर्तीचे विनियमन) अधिनियम, २०१७ च्या कलम २(२) मध्ये “दिवस” याची व्याख्या, मध्यरात्रीपासून सुरु होणारा चोवीस तासांचा कालावधी, अशी नमूद करण्यात आली आहे. तसेच सदर अधिनियमाच्या कलम १६ (१) (ख) मध्ये आस्थापना आठवड्यातील सर्व दिवस धंदा करण्यास खुल्या ठेवता येतील. मात्र तेथील प्रत्येक कर्मचाऱ्यास आठवड्यातून चोवीस तास सलग विश्रांती मिळेल अशी साप्ताहिक सुटी देण्यात येईल अशी तरतूद आहे.

तसेच महाराष्ट्र दुकाने व आस्थापना (नोकरीचे व सेवाशर्तीचे विनियमन) अधिनियम, २०१७ मधील कलम ११ अन्वये एखाद्या क्षेत्रासाठी किंवा निरनिराळ्या क्षेत्रासाठी आणि निरनिराळ्या कालावधीसाठी, निरनिराळ्या प्रकारच्या आस्थापनांच्या किंवा आस्थापनांच्या वर्गाच्या किंवा वेगवेगळ्या परिवास्तू, व्यापारी संकुल किंवा मॉल यांच्या सुरु व बंद करण्याच्या वेळा निश्चित करण्याचे अधिकार राज्य शासनास प्रदान करण्यात आलेले आहेत. सदर अधिकारान्वये शासनाने दिनांक १९/१२/२०१७ रोजीच्या अधिसूचनेद्वारे राज्यातील विविध क्षेत्रातील परमिट रुम, बिअरबार, डान्सबार, हुक्का पार्लर, डिस्कोथेक आणि अशा प्रकारच्या सर्व आस्थापना जेथे कोणत्याही प्रकारचे मद्य विक्री केली जाते, तसेच वाईन व सर्व प्रकारचे मद्य विक्री करणारी दुकाने, थिएटर आणि सिनेमा प्रदर्शित करणारे गृह ह्या आस्थापनांच्या सुरु व बंद करण्याच्या वेळा निश्चित केल्या होत्या. मात्र शासनाच्या दिनांक १९/१२/२०१७ रोजीच्या अधिसूचनेमधून थिएटर आणि सिनेमा प्रदर्शित करणारे गृह ह्या आस्थापना वगळण्यात येवून दिनांक ३१/०१/२०२० रोजी नवीन अधिसूचना निर्गमित करण्यात आली. त्यामुळे सदर अधिनियमाच्या तरतूदीनुसार केवळ परमिट रुम, बिअरबार, डान्सबार, हुक्का पार्लर, डिस्कोथेक आणि

अशा सर्व आस्थापना जेथे कोणत्याही प्रकारचे मद्य विक्री केली जाते, तसेच वाईन व सर्व प्रकारचे मद्य विक्री करणारी दुकाने अशा आस्थापनांच्या सुरु व बंद करण्याच्या वेळा निश्चित झाल्या आहेत.

तथापि, सद्यस्थितीत स्थानिक प्रशासनाकडून अथवा पोलीस विभागाकडून मद्य विक्री / मद्य पुरविणाऱ्या आस्थापना वगळून इतर आस्थापना २४ तास खुल्या ठेवण्यासाठी प्रतिबंध करण्यात येत असल्याबाबतची विविध निवेदने शासनस्तरावर प्राप्त होत आहेत. तसेच या संदर्भात विविध लोकप्रतिनिधी यांचेकडून देखील अशा प्रकारच्या तक्रारी प्राप्त होत आहेत.

सदरहू तक्रारींची दखल घेवून उक्त अधिनियमाची काटेकोर अंमलबजावणी होण्याच्या दृष्टीने खालील प्रमाणे सूचना देण्यात येत आहेत :-

अ) महाराष्ट्र दुकाने व आस्थापना (नोकरीचे व सेवाशर्तीचे विनियमन) अधिनियम, २०१७ च्या कलम १६ (१) (ख) मध्ये आस्थापना आठवड्यातील सर्व दिवस धंदा करण्यास खुल्या ठेवता येतील, मात्र तेथील प्रत्येक कर्मचा-यास आठवड्यातून चोवीस तास सलग विश्रांती मिळेल, अशी साप्ताहिक सुटी देण्यात येईल, अशी तरतूद आहे. तसेच कलम २ (२) मध्ये “दिवस” याचा अर्थ, मध्यरात्रीपासून सुरु होणारा चोवीस तासांचा कालावधी, असा आहे, अशी व्याख्या आहे. त्यामुळे उपरोक्त कलम १६ (१)(ख) मधील तरतूदीस अधीन राहून मद्य पुरवठा/विक्री करणा-या आस्थापना वगळून इतर आस्थापना २४ तास सुरु ठेवता येतील.

आ) तथापि, शासनाने दिनांक १९/१२/२०१७ रोजीच्या अधिसूचनेन्वये राज्यातील विविध क्षेत्रातील मद्य विक्री व मद्य पुरविणा-या आस्थापनांच्या उघडण्याच्या व बंद करण्याच्या वेळा निश्चित केलेल्या असल्यामुळे, अशा आस्थापना २४ तास सुरु ठेवता येणार नाहीत.

महाराष्ट्र दुकाने व आस्थापना (नोकरीचे व सेवाशर्तीचे विनियमन) अधिनियम, २०१७ या अधिनियमातील उक्त तरतूदी स्थानिक प्रशासन आणि पोलीस विभाग ह्यांच्यासह संबंधित विभागाच्या निदर्शनास आणून देण्यात येत आहेत.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०२५१००११२०५१५८४१० असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(घनश्याम लक्ष्मी नारायण पाऊसकर)  
कार्यासन अधिकारी, महाराष्ट्र शासन

प्रत-

१. मा. राज्यपाल यांचे सचिव, राजभवन, मलबार हिल, मुंबई,
२. मा. मुख्यमंत्री यांचे प्रधान सचिव, मंत्रालय, मुंबई,

३. सर्व मा.मंत्री/सर्व मा. राज्यमंत्री यांचे खाजगी सचिव, मंत्रालय, मुंबई,
४. विधानमंडळाच्या सर्व समित्यांचे प्रमुख, विधानमंडळ, मुंबई,
५. मा. विधानसभा/विधान परिषद सदस्य, विधानमंडळ, मुंबई,
६. मा. मुख्य सचिव यांचे सह सचिव, मुख्य सचिवांचे कार्यालय, मंत्रालय, मुंबई,
७. सर्व अप्पर मुख्य सचिव/प्रधान सचिव/ सचिव, प्रशासकीय विभाग, मंत्रालय, मुंबई,
८. सचिव, महाराष्ट्र विधानमंडळ सचिवालय, मुंबई,
९. सर्व विभागीय आयुक्त, महसूली विभाग,
१०. सर्व जिल्हाधिकारी,
११. आयुक्त, सर्व महानगर पालिका,
१२. मुख्य कार्यकारी अधिकारी, सर्व जिल्हा परिषदा,
१३. मुख्याधिकारी, सर्व नगर परिषदा,
१४. पोलिस महासंचालक आणि महानिरीक्षक, महाराष्ट्र राज्य,
१५. सर्व पोलीस आयुक्त/पोलीस अधीक्षक
१६. निवडनस्ती(कामगार-१०).